

మరులు మళ్ళిస్తే....?

రిజంట్ హాయిగా హరించి తిరిగి తమతమ గూళ్ళు చేరుకుంటున్న పక్షులు ఆకాశంలో కిలకిలమంటూ ఏక సందడి చేస్తున్నాయి. చల్లగా వీస్తూన్న గాలికి పక్కనున్న చెట్టు తల ఊపుతూంటే, ఆ చెట్టు కొమ్మ చివర కూర్చున్న రెండు గువ్వలు కువకువలాడుతూ కులుకుతున్నాయి. పార్కు బెంచి మీద కూర్చున్న గాయత్రికి, మామూలుగా అయితే ఆ పక్షులూ, ఆ గాలి వళ్ళు తెలియని పులకరింతులు కలిగించి ఉండును. ఇప్పుడామె ఆవేవీ పట్టించుకునే స్థితిలో లేదు. ఆమె దృష్టి ఎంతనేపటికీ పార్కు గేటుమీదే ఉంది.

నాలుగున్నరకల్లా వస్తానన్న శేఖర్, అయిదున్నర దాటిపోతున్నా ఇప్పటికింకా అయిపూ జాడా లేదు. ఎదురు చూసిచూసి గాయత్రికి విసుగొస్తోంది. అతను ఎప్పుడూ ఇంతే! అన్న టైముకి ఎప్పుడూ రాదు. 'ఏమిటిది?' అని విసుక్కుంటే "ఆగ్రహించకు అందాల భామా! ఈ సారి తప్పక టైముకి వస్తాను" అంటూ చేతిలో చెయ్యేసి చెయ్యి ముద్దెట్టుకుంటాడు. దాంతో తనకి కోపం పోయి నవ్వు వస్తుంది.

ఇలా ఆలోచిస్తూన్న గాయత్రికి అప్పుడు మళ్ళీ నవ్వు వచ్చింది. సంతోషంతో వళ్ళంతా ఒక్కమారు ఝల్లుమంది. పైటని వయ్యారంగా సర్దుకుని, గాలికి ఎగురుతూన్న ముంగురుల్ని సుతారంగా సవరించుకొంది.

వాచీ చకచకా తిరిగిపోతోంది.

శేఖర్ ఇంకా రాకపోవడంతో సరదా స్థానంలో విసుగూ కోపం చోటు చేసుకోసాగాయి. చీకటిపడ్డాక యింటికి వెళితే అమ్మ తిడుతుంది. "వయసొచ్చిన పిల్లవి. పెందరాశే ఇంటికి రావాలని తెలియదూ? ఇంతవరకూ ఏం రాచకార్యలు వెలగబెడుతున్నావు? ఇరుగూ పొరుగూ ఏం అనుకుంటారు? అసలే మొగదక్షత లేని ఇల్లు, అందరికీ లోకువే" అంటూ ఏవేవో తల్చుకుని భాధపడుతుంది.

అమ్మ చాదస్తం కానీ, ఈ రోజుల్లో ఎవరి గొడవ ఎవరు పట్టించుకుంటున్నారు? అయినా, ఎవరి ఇష్టం వాళ్ళది. హాయిగా చదువుకొని ఎవరి కాళ్ళమీద

వాళ్ళు బ్రతుకుతున్నప్పుడు ఒకరికి భయపడ్డం ఏమిటి, చాతకానితనం కాకపోతే! జీవితాన్ని ఎలా నడుపుకోవాలో ఇంకొకరు చెప్పాలా? ఎవరి మట్టుకు వాళ్ళకి తెలియదా? ఆత్మవిశ్వాసంతో గాయత్రి ఎర్రని పెదవుల మీద తెల్లని చిరునవ్వు ఒకటి వెలిగింది బద్ధకంగా ఆవులించి చిటికె వేసి, చేతిని ఉన్న వాచీ చూసు కుంది - పావు తక్కువ ఆరు!

ఇంక ఇవాళ్ళకి శేఖర్ రాడు! దీపాలు పెట్టకుండా ఇంటికి చేరుకోకపోతే అమ్మ ఊరుకోదు! లాభం లేదు. ఇంకా శేఖర్ కోసం ఎదురుచూడడం వట్టి ప్రయాస!

విసుగ్గా లేచి నుంచుని, చీరని అంటుకొన్న ఇసుకను జేబురుమాలుతో సుతారంగా దులుపుకొని బయలుదేరింది.

ఇంతలో "లేటయిందికదా? ఐ యామ్ వెరీ సారీ!" అంటూ చిరునవ్వుతో వచ్చాడు శేఖర్. గాయత్రి అతనికేసి కోపంగా చూసింది. మూతి తిప్పుకొంది. మాట్లాడకూడదనుకొంది. విసురుగా ముందుకి అడుగేసింది. చటుక్కున శేఖర్ ఆమె చెయ్యి పట్టుకొన్నాడు. పట్టుకుని "కోపం వచ్చిందా?" అంటూ ఋజుగిస్తూ అడిగాడు.

గాయత్రి కోపం ఎక్కడి దక్కడ పోయింది.

"రాదేమిటి?" అంది మూతి ముడుస్తూ.

"అసలు ఏం జరిగిందంటే...." అంటూ సంజాయిషీ ఇచ్చుకోబోయాడు.

"ఆలస్యంగారావడం, ఏవేవో కల్లబొల్లిమాటలు చెప్పడం, మామూలేగా?" తీక్షణంగా అన్నా, గాయత్రి గొంతులో ఎగతాళి, కళ్ళలో నవ్వు కనిపించాయి.

శేఖర్ గొంతు తగ్గించి "అదుగో, ఆ కళ్ళే నాకు కళ్ళెం వేసేవి! వాటిని పెదిమలతో ఆదువులో పెడిలే కానీ...." అన్నాడు గుండెల్లో తమకం అంలా మాటల్లో నింపుతూ

"మరే! ఆశ! వెళ్ళి మీ పెద్దాళ్ళతో మాట్లాడి ముహూర్తం పెట్టించవు గానీ...." గోముగా అంది గాయత్రి.

"దానికి సంబంధించిన ప్లాను వేసేటప్పటికే లేటయింది.... ఆ వివరాలు చెబుదాం అనే వచ్చాను...."

“నడు అలా మా యింటి వేపు నడుస్తూ మాట్లాడుకుందాం.... మా అమ్మ యి పాటికప్పుడే నేనింకా యిల్లు చేరుకోలేదని వీధి గుమ్మం గేటు పట్టుకుని నుంచుని ఉంటుంది....”

“హూ! టా....టా” అంటూ ఒక మగవాడి చేతిని తన చేత్తో పట్టుకుని నవ్వుతూ ఆ సంజ వెలుగులో వీధి మొగని వీడ్కోలు చెబుతూన్న కూతుర్ని చూసేసరికి సుజాతమ్మకి తన చుట్టూ ఉన్న ప్రపంచం అంతా ఒక్కసారిగా గిరున తిరిగి కళ్ళు చీకట్లు కమ్మినట్లయింది. గుండెల్లోంచి ఓ పెద్ద మంటలాంటి భయం.... కోవంతో మోహం జేవురించి పోయింది. గబగబా తడబడుతూన్న అడుగులతో వీధి మొగనుంచి వెనక్కి తన గుమ్మం దగ్గరికి వచ్చేసింది సుజాతమ్మ.

అనుకున్నంతా అయింది!

తను ఇలాంటిదేదో అవుతుందని భయపడుతూనే ఉంది.

చిన్నప్పటినుంచీ, ఇట్టే ఆకర్షించే తెలివీ, చురుకూ, అందమూను గాయత్రిది. చదువుతోడయి, వయస్సు కూడా వచ్చేసరికి, బంగారపు బొమ్మలా కనిపిస్తోంది. చక్రాలాంటి గుండ్రని కళ్ళూ, పసిమి ఛాయా, ఓత్తైన జుట్టూ, గుండ్రని బుజాలూ, ప్రతి కదలికలోనూ నడకలోనూ ఓ క్రొత్తదనం - తల్లి అయిన తనే దిష్టి కొట్టేలా ఉంది. ఏ మగాడికన్నో చెదిరితే ఇంకేమైనా ఉందా? మగదక్షత కూడా లేని ఇల్లు. తను ధనవంతురాలయినా బాగుండును, యోగ్యమైన కుర్రాడికిచ్చి పెళ్ళి చేసేసి ఉండును. ఏ రోజూన ఏ అవంతరం వచ్చి వదుతుందో అని రోజూ తను గండంలాగే గడుపుతోంది.

చివరికి తను భయపడినంతా అయింది.

ఎవరా కుర్రాడు! గాయత్రికి అతనికి మధ్యనున్నది కేవలం స్నేహమేనా లేక....? సుజాతమ్మ గుండె ఒక్కమారు ఏ అగాధమైన లోయలోకో జారిపోయి నట్లయింది. అనుకోని ప్రమాదం ఏదయినా జరిగితే ఇంకేమైనా ఉందా? బ్రతుకంతా చీకటి. భవిష్యత్తు అంతా శూన్యం.

శూన్యంతో నిండిన చీకటి!

చీకటిలో అలా నిస్తేజంగా ఉండిపోయింది.

కూనిరాగం తీసుకుంటూ గాయత్రి మెల్లగా తలుపుతోసి హాల్లోకి అడుగు పెట్టింది.

“అగు! ఇంత చీకటి పడేదాకా ఎక్కడి కెళ్ళావు?” హాలు దద్దరిల్లి పోయేలాగ అరచింది సుజాతమ్మ.

ఆ కేకకి మొదట ఆదిరిపడి, తర్వాత పకపకా నవ్వి, “అదేవిటమ్మా, అలా అరుస్తావు? స్నేహితులతో కబుర్లు చెబుతూ ఉంటే ఆలస్యం అయింది, అంటే!” అంటూ వేతిలో పుస్తకాలు షెల్ఫ్ లో వడేసి, కుర్చీలో కూర్చుంది గాయత్రి.

“ఎవరా స్నేహితులు? మగా? ఆడా?” ఎంత కోవంతో అన్నా, ఆ మాటలో వ్యంగ్యం, వెటకారం లేకపోలేదు. తల్లి అన్న మాటలకి మొదట గాయత్రి గతుక్కుమంది. “శేఖర్ సంగతి అమ్మకి తెలిసిందా ఏమిటి?” బిత్తరపోయి చూసి, తల వంచుకుంది.

“మన స్థితిగతులు మరిచిపోయి ప్రవర్తించకు. డబ్బూ వలుకుబడి కలవాళ్ళు ఎలా ఉన్నా ఫరవాలేదు. తేడా ఏం వచ్చినా కమ్ముకోగలరు. మన పరిస్థితి వేరు. ఇంట్లో మగదక్షతా లేదు. నేనా, పురాణాలో పుణ్య కథలో ఏవో చెప్పి నలుగురిని మంచి చేసుకుని, వాళ్ళు సంతోషంతో ఇచ్చిన దాంతోటి సంసారాన్ని ఎలాగో నెట్టుకు వస్తున్నాను. నువ్వేమో మగపిల్లలతో స్నేహమూ, మొగల్లో నుంచుని టా....టా....లు చెప్పటమూను.”

సుజాతమ్మ మాటలకి గాయత్రి గతుక్కుమంది.

అమ్మ చెప్పింది నిజమే! తమ స్థితిగతులు మరిచిపోయి తను శేఖర్ తో చనువుగా ఉంటోంది. రానురాను ఆ చనువు విడదీయరాని బంధంగా మారుతోంది. మారుతోంది ఏమిటి? మారింది! ఇప్పటికే తమ స్నేహం చాలా దూరం వచ్చింది అతణ్ణి చూడని రోజు రోజుగా ఉండదు. ఏదో వెలితి, దిగులు, పరధ్యానం. అతనికి అంటే! గాయత్రి! నిన్ను చూడని రోజున ఏదో పోగొట్టుకున్నవాడిలాగ అయిపోతాను” అని అతను ఎన్నిసార్లు అనలేదా? కాలేజీ బ్యూటీగా తను ఎన్నికయి, ప్రిన్సిపాల్ తనని పూల కిరీటంతో అలంకరిస్తూన్నప్పుడు, అతని కళ్ళు ఎలా మెరిసిపోయాయి?! ఆ కళ్ళలో తన రూపు చూచుకుని తానెంత మురిసిపోయింది?! ఆ సన్నివేశం తలుచుకుంటేనే ఇప్పుడు

గుండెలు రుల్లునుంటున్నాయి. శీఖర్ దీ తనదీ ఎంత మదుర ప్రేమో ఎలా చెప్పడం?

“ఏం, మాట్లాడవేం?” గర్జించింది సుజాతమ్మ.

“అతణ్ణి నేను ప్రేమించానమ్మా! అతను కూడా నన్ను...” అంటూ గాయత్రి, తల్లి ఉగ్రరూపం చూసి మాట మధ్యలోనే ఆగిపోయింది.

“అహా! అంతవరకూ వచ్చిందీ? అయితే రేపణ్ణుంచి కాలేజీ మానెయ్యి. అసలు నిన్ను కాలేజీకి పంపడమే నేను చేసిన బుద్ధిపొరపాటు! ప్రేమించిందట. ప్రేమ! వాడెవరో, వాడి కులమేమిటో. గోత్రమేమిటో, చదువూ సంధ్యా ఉద్యోగం సద్యోగం- ఇవేమీ ఆలోచించనక్కర్లేదన్నమాట!”

“పవిత్రమైన ప్రేమకి ఇవన్నీ అడ్డంకులా?” గాయత్రి తనకి తెలియకుండా నిర్భయంగా అనేసింది.

“ఏవితీ? వ్యవహారం అంతదాకా వచ్చిందీ?.... సరే, రేపటి నుంచి కాలేజీ లేదు, ఏం లేదు. ఇంట్లో వడి ఉండు. సిగ్గు నిరం, భయం భక్తి అన్నీ వదిలేసి నట్లుంది నీ వాలకం చూస్తే” అంటూ సుజాతమ్మ గాయత్రిని గదిలోకి నెట్టి తలుపు మూసేసి బయట గొళ్ళెం పెట్టింది. గదిలో కూర్చుని గాయత్రి విషాదంగా నవ్వుకొంది. “గదికి గొళ్ళెం వేళావు కానీ, మనస్సుకి గొళ్ళెం గోడలూ ఉండవమ్మా!” అనుకొంది. ఇంకో గంటకే సుజాతమ్మ తలుపు తీసి “స్నానం చేసిరా, అన్నం వడ్డిస్తాను” అంటూ అప్యాయంగా పిలిచింది గాయత్రిని. కాని, గాయత్రి మాత్రం ఉలుకూ వలుకూ లేకుండా ఆ మట్టునే కూర్చుండిపోయింది.

ఆ తర్వాత నుంచి రోజూ అదే వరస!

తల్లి లేచి స్నానం చెయ్యమనడం, కూతురు లేవకపోవడం బట్టలు మార్చుకోమంటే, “ఈ బట్టలు చాలెద్దూ” అంటూ విరక్తిగా జవాబు చెప్పడం. అన్నం దగ్గర కంచంలో చెయ్యి పెట్టుకుని ఆ మట్టునే కూర్చోవడం. ప్రౌద్ధస్త మానూ శూన్య దృక్కులతో ఎటో చూస్తూ పరధ్యానంగా కూర్చోవడం, రాత్రి తెల్లవార్లు నిద్దరపోక అటూ ఇటూ దొర్లుతూ నిట్టూర్పులు విడుస్తూ కన్నీళ్ళు తుడుచుకుంటూ కాలక్షేపం చెయ్యడం.

నెలకి నెలా ఎంతో ఓర్పుతో ఎదురు చూసింది సుజాతమ్మ, కూతురు ప్రవర్తనలో ఏమైనా మార్పు వస్తుందేమోనని మార్పు రాలేదు సరికదా, రోజూ

రోజుకి మరింత ఆందోళనకరంగా తయారవుతోంది. సరిగ్గా తిండి తినక చిక్కి శల్యం అయింది. రాత్రింబగళ్ళు అలా ఆలోచిస్తూ కూర్చుని కూర్చుని చివరికి ఏం మతిపోగొట్టుకుంటుందో అనే భయం వీర్యడింది సుజాతమ్మలో.

ఓ రోజున బతిమాలుతున్న దోరణిలో "నెల్లాళ్ళబట్టి చూస్తున్నాను, ఏమిటా వాలకం? చురుగ్గా లేచి నీళ్ళు పోసుకోవు సరిగా అన్నం తినవు ... ఇలా ఉంటే ఎలా చెప్పి?" అనడిగింది.

గాయత్రి సమాధానం ఏం చెప్పలేదు. తలెత్తి ఓ మారు చూసింది. ఆ చూపులో "వంజరంలో బంధించిన చిలుక ఇంతకంటే ఏం ఉత్సాహంగా ఉంటుంది?" అన్న భావం ద్యోతకం అయింది సుజాతమ్మకి.

"నా బంగారు కదూ! కడుపునిండా అన్నం తిని, కంటినిండా నిద్రపో."

"అన్నం సయించడంలేదు. నిద్రరావడం లేదు. నన్నేం చెయ్యమంటావు?" విసుగ్గా అంది గాయత్రి.

"ఇలా అయితే మతి పోతుండే!" బాధా కోపం విసుగూ మిశ్రమంగా వినిపించాయి సుజాతమ్మ గొంతులో.

"ఇక ముందు పోయేదేం లేదు, ఇప్పటికే పోయింది" అంటూ తనలో తాను గొణక్కున్నట్లు అంది గాయత్రి, కళ్ళల్లో కనిపించే నీటి తెర తల్లికి కనిపించకుండా ముఖాన్ని మరోవైపుకి తిప్పి.

కూతురు కంఠంలో వినిపించిన విషాదచ్ఛాయ విని తటాలున దగ్గరికి వెళ్ళి ఆమె తలని తన గుండెలకి ఆన్చుకుని చెంపలు నిమురుతూ, "ఎందుకు తల్లీ, మనస్సుని అంత విరక్తిగా మార్చుకుంటావు? ఆ కుర్రాణ్ణి మరిచిపో. నేను మరో మంచి సంబంధం చూసి నీకు పెళ్ళిచేస్తాను. పెళ్ళి చేసుకుని హాయిగా కాపురానికి వెళితే, ఈ బెంగా విరక్తి అన్నీ పోతాయి" అంది సుజాతమ్మ ఓదార్పుగా.

"పెళ్ళి అంటూ జరిగితే నాకు శేఖర్ తోనే జరగాలి. అలా కానప్పుడు నేనసలు పెళ్ళి చేసుకోను. నాలుగు గోడల మధ్యా బండిగా జీవితం గడవను. స్వేచ్ఛగా నా ఇష్టం వచ్చినట్టు ఉంటాను. ఇంక నా గొడవ నువ్వూ పట్టించుకోకు."

కూతురు గొంతులో ఓ తెగింపు, ఓ దృఢమైన నిశ్చయం ద్యనించాయి.

ఇలా వదిలేస్తే పిల్ల ఏ అమాయిత్యమేనా చెయ్యొచ్చు. లేదా, పరిస్థితి చెయ్యిజారిపోవచ్చు. వాడేవడో దీని మతి చెడగొట్టేశాడు. దీని దృష్టి మరల్చాలి.... మనస్సుని ఇంకో వేపు మళ్ళినే తప్ప, పిల్ల పరిస్థితి అదను తప్పిపోతుంది.

ఇలా ఆలోచించి ఆలోచించి తెగ మధనపడి చివరికి సుజాతమ్మ ఓ నిశ్చయాని కొచ్చింది. వచ్చి, "గాయత్రీ! లేచి స్నానం చేసి బట్టలు వేసుకో! కళ్యాణ మండపంలో నాలుగు రోజుల నుంచి బాబా గారెవరో ఉపన్యాసా లిస్తున్నారట, జనం వందలాది వెళ్ళి వస్తున్నారు. వేదాంత విషయాలు బాగా చెబుతున్నారట. మనం కూడా వెళదాం" అంది.

"కావలిస్తే నువ్వు వెళ్ళి విను. నాకెందుకు ఆ వేదాంతాలూ, ఉపన్యాసాలూ?" అని విసుక్కుంది గాయత్రీ.

"మనస్సు బాగా లేనప్పుడే భగవద్విషయాలూ, వేదాంతం మరీ అవసరం. ఇవాళ ఒక్క రోజు వచ్చి విను నీకు నచ్చకపోతే రేపటి నుంచి రావొద్దులే" అంది సుజాతమ్మ.

గాయత్రీ కూడా ఆలోచించింది.

మతి పోగొట్టుకుని ఇంట్లో కూర్చుంటే మాత్రం ఏం లాభం?

వాళ్ళ వాళ్ళతో మాట్లాడి, నాలుగు రోజుల్లో వచ్చి, అమ్మని కలుసుకుని, ఒప్పించి తనని పెళ్ళి చేసుకుంటానని మాట ఇచ్చిన శేఖర్, నెల్లాళ్ళు దాటి పోతున్నా ఇప్పటికి అజా పజా లేడు.

అందరి మగాళ్ళలాగే ఇతనూ అన్నమాట!

మాటలతో మనస్సు నింపే మనిషి!

మొదటి నుంచీ ఇంతే. తను గ్రహించలేకపోయింది కాని, చెప్పిన ప్రకారం ఎప్పుడు ప్రవర్తించాడు అతను? పలానా రోజున పలానా చోట కలుసుకుందాం అని చెప్పి, తీరా ఆ రోజు అక్కడకి వచ్చేవాడు కాదు. వచ్చినా గంటో రెండు గంటలో అలస్యంగా రావడమే! ఎదురు చూసి చూసి తను విసిగిపోతే, వచ్చి ఏవో నాలుగు కల్లబొల్లి కబుర్లు చెప్పి సమాదాయించేవాడు.

ఇలాంటి వాడిని నమ్మి తను మోసపోయింది.

అవును, నిజంగా మోసపోయింది!

ఎందుకింకా అతని గురించి ఆలోచించి ఆలోచించి మనస్సు పోగొట్టుకోవడం? దాంతో ఒక నిర్ణయానికొచ్చింది. లేచి రెడీ అయి, "నడు అమ్మా, వెళదాం" అంది.

కూతురులో వచ్చిన మార్పుకి సుజాతమ్మ సంతోషించింది. తల్లి కూతుళ్ళిద్దరూ కళ్యాణ మండపంలోకి అడుగు పెట్టేటప్పటికే, భక్తులందరూ బాబాగారి దర్శనం చేసుకుని శెలవు తీసుకుని, ఇళ్ళకి తిరిగి వెళుతున్నారు. అప్పుడే ఉపన్యాసం పూర్తి అయింది. బాబాగారు విశ్రాంతి తీసుకుంటున్నారు. ముగ్గురు నలుగురు ముఖ్యులూ, ఒకళ్ళిద్దరు శిష్యులూ తప్ప ఎవరూ లేరు.

సుజాతమ్మ సాష్టాంగపడి బాబాగారి కాళ్ళకి నమస్కారం పెట్టింది. గాయత్రిని కూడా అలాగే చేయమంది. గాయత్రి మాత్రం నిలబడే, నమస్కారం పెట్టకుండా చూస్తూ ఉండిపోయింది. సుజాతమ్మ కళ్ళతో గద్దించినా గాయత్రి లెక్కచెయ్యలేదు. వైగా నిర్లక్ష్యంగా చూసింది, ఓ మారు తల్లికేసీ, మరో మారు బాబాకేసీను.

బాబాగారు మరీ వృద్ధుడేం కాదు.

అలాగని యువకుడూ కాదు.

మువ్వయి నలభై యేళ్ళ మధ్య నడివయస్కుడుగా ఉన్నాడు. కాషాయ బట్టల్లో వచ్చగా మిసమిసలాడుతూ మెరిసిపోతున్నాడు. ముఖంలోనూ కళ్ళలోనూ ఆకర్షణీయమైన వర్చస్సు దివ్యమైన కాంతిను. అందరి సన్యాసులు లాగా పాంకోళ్లు వేసుకోలేదు. ఖరీదైన చెప్పులున్నాయి కాళ్ళకి. చేతికి రిస్టువాచీ. రోజూ గెడ్డం గీసుకోవడంవల్ల ఏర్పడ్డ నల్లని అనమాలు, ముఖానికి కొత్త అందాన్ని స్రోంది అసలే అందమైన కళ్ళు. రిమ్లెస్ కళ్ళతోడులోంచి మరింత అందంగా కనిపిస్తున్నాయి.

గాయత్రి బాబాని పరిశీలనగా చూస్తున్న సమయంలో, బాబా కూడా గాయత్రి కేసీ తీక్షణంగా తేంపార చూశారు. యౌవనభారంతో మరులుగొన్న మనస్సు వేధించడంవల్ల మధనపడి ఉండేమో, ఏ అలంకరణలూ లేని శరీరం, నిద్రాహారాలు లేక బడలి, ఎండ వేడికి వడిలి వాడిన మాలతీ లతలాగా ఉంది. ఏ చిరుగాలి తాకిడికైనా ఒరిగిపోవచ్చు. ఏ మాత్రపు పలకరింపుకేనా - కారు మేమాలు లాంటి ఆ కాటుక కళ్ళు జలజలా వర్షించేటట్టు ఉన్నాయి. ఆ కళ్ళని

చూసేసరికి బాబాగారికి అవ్యక్తమైన అభిమానం, ప్రేమా, జాలి ముప్పిరి గొన్నాయి. వాత్సల్యం ఉట్టిపడేలాగ కళ్ళతో చే కూర్చో అని గాయత్రిని మృదువుగా కాసిందారు.

అంటే!

గాయత్రిమంత్ర ముగ్ధలాగా బాబా సమీపానికి వెళ్ళి మఠం వేసుకుని కూర్చుంది. ఆ తర్వాత ధ్యానంలోకి వెళుతూన్న దానిలా కళ్ళు మూసుకుంది. కళ్ళు మూసుకూర్చున్నాక గాయత్రిలో దాదాపు చలనం లేదు. చుట్టూ ఉన్న పరిస్థితినే కాదు, తన గతాన్నీ, తననీ కూడా మరచిపోయి యోగ సమాధి లోకి వెళ్ళిపోయినట్లుంది. బాబా ముఖంలో కనిపిస్తూన్న వెలుగు లాంటిదే ఆమె ముఖంలో కూడా కనిపించింది అక్కడున్న నలుగురై దుగురికీ.

“మృద్గట ఇవసుఖ భేదో దుస్సందానశ్చ దుర్జనో భవతి
సుజనస్తు కనక ఘటవా దుర్బేదశ్చసుసందాయ”

అన్నారు బాబా అర్థనిమీలితలోచనాలతో ఆలోచనామగ్నలై సుజాతమ్మతో సహా చుట్టూఉన్న నలుగురూ బాబాగారన్న సంస్కృత శ్లోకానికి అర్థం తెలియక ఒకరి ముఖం ఒకరు చూసుకున్నారు. కాసేపటికి బాబాగారే కళ్ళు తెరిచి వాళ్ళ ముఖాలు పరిశీలించి చిరునవ్వు నవ్వి, “అర్థం చెబుతాను వినండి” అన్నారు.

“అల్పులు మట్టికుండల వంటివారు. మట్టికుండని పగులగొట్టడం ఎంతో సులభం. అతకడం ఆసాధ్యం. సజ్జనులు బంగారు కుండల వంటివారు. బంగారు కుండ సాధారణంగా వగలదు, పగిలినా సులభంగా అతకవచ్చు.”

బాబాగారు “అల్పులు” అన్నప్పుడు తమ అందరికేనీ చూడడం, “సజ్జనులు” అన్నప్పుడు కళ్ళు మూసుకూర్చున్న గాయత్రికేనీ దృష్టి సారించడం గమనించింది సుజాతమ్మ. బాబాగారికి గాయత్రివట్ట ఏర్పడ్డ సద్భావానికి ఎంతో సంతోషించింది.

తర్వాత కాసేపటికి బాబాగారి దగ్గర శైలవు తీసుకుని “రా అమ్మా వెళదాం” అంటూ గాయత్రిని కుదిపి లేపింది సుజాతమ్మ. గాయత్రి కళ్ళు తెరిచింది. అవి ఎంతో తేజోవంతంగా మెరిసిపోతున్నాయి. లో వెలుగులు చూసిన సాధకుని అంతర్ చక్షువుల్లా ఉన్నాయి. “వెళదాం” అంటూ తన జబ్బు పట్టుకున్న తల్లి చేతిని విదిలించుకొని “ఎక్కడికీ?” అంది విరక్తిగా.

సుజాతమ్మ కంగారుపడి "అదేవిదే తల్లీ! ఇంటికి, మనింటికి" అంది.

"జీవుడికి ఏదీ ఇల్లు కాదు - భగవత్స్వన్నిధానమే నిజమైన ఇల్లు" అంటూ నిబ్బరంగా సమాధానం ఇచ్చింది గాయత్రి.

సుజాతమ్మ అదిరిపడింది.

గుండె జారివట్టు అనిపించింది.

"అవేం మాటలే! ఏవైందే తల్లీ నీకు?" అంటూ ఏడుస్తూ, పైట నోట్లో కుక్కుకొని బాబాగారి వైపు చూసింది సుజాతమ్మ దీనంగా. బాబాగారు చిరు నవ్వు నవ్వి తల పంకించి, "ఆమెని ఇక్కడ ఉండనీ - నువ్వెళ్ళు" అన్నారు.

సుజాతమ్మ నోటికి గుప్పిళ్ళు అడ్డం పెట్టుకొని చేనేదేంలేక, తన వస్తువుని పారేసుకుని వెళ్ళిపోతున్నట్లు మనస్సు విలవిల్లాడుతూండే, బాడంగా అతి బాడంగా అడుగు కదిపింది.

ఇంటికెళ్ళి తలుపు తీసింది.

గాయత్రిలేని ఇల్లు బావురుమంటూ కన్పించింది.

సుజాతమ్మకి దుఃఖం ఆగలేదు.

బాధ తీరేలాగ గట్టిగా ఏడ్చేసింది....

అలా ఏడ్చి ఏడ్చి కళ్ళు ఉబ్బిపోయి శూన్యంగా చూస్తూ కూర్చున్న సుజాతమ్మకి, తూరుపు దిక్కున వెలుగు రేకలు తోచడం కానీ, డిఊరంలా మేల్కొని సందడిగా మారడం కానీ, తన యింటిముందు ఓ రిషా ఆగడం కానీ, ఆ రిషాలోంచి ఒక యువకుడు దిగి తనవైపు నడచిరావడంకానీ తెలియలేదు.

గడప అవతల ఆగిపోయి "అమ్మా, సుజాతమ్మగారు మీరేనాండీ?" అనడిగాడు ఆ యువకుడు.

ఆ ప్రశ్నతో సుజాతమ్మ ఈ లోకంలోకి వచ్చింది. వచ్చి, అవునన్నట్లు తలూపి, లేచి కళ్ళు తుడుచుకొని, ఆ యువకుడిని లోపలికి వచ్చి కూర్చోమంది.

అతను కూర్చుంటూ "నా పేరు శేఖర్. నేనూ మీ అమ్మాయి గాయత్రి ప్రేమించుకున్నాం, పెళ్ళి చేసుకుందాం అనుకున్నాం. ఈ లోపుగా నేను అర్థంబుగా మా డిఊరు వెళ్ళడం, మా కుటుంబ పరిస్థితులు తారుమారు కావడం,

తర్వాత నేను ఉద్యోగం వెతుక్కోవలసిరావడం, అందులో స్థిరపడి మా వాళ్ళని వప్పించి వచ్చేసరికి ఇన్నాళ్ళు పట్టింది. మీరు అంగీకరిస్తే గాయత్రి, నేను, పెళ్ళి చేసుకుంటాం పెళ్ళి ప్రజండేషన్ గా తన చిత్తరువు ఒకటి వేసి పట్టుకొచ్చాను. ఎన్నాళ్ళనుంచో తన బొమ్మ వేస్తాను అని అంటూ వచ్చాను. ఇన్నాళ్ళకి కుదిరింది. ఇడిగో. గాయత్రికి ఈ కలర్ ఇష్టమని - ఈ కలర్ లో చీరకూడా పట్టుకొచ్చాను. గాయత్రి ఏదీ?" అంటూ గబగబ మాట్లాడేస్తూన్న ఆ యువకుడికేసి ఆశ్చర్యంగా చూసింది సుజాతమ్మ ఆ చూపులో అభినందనా ఆనందం. రెండూ మిళితం అయి ఉన్నాయి.

మాట్లాడకుండా నిలబడ్డ సుజాతమ్మని చూసి ఆందోళనతో, "మాట్లాడరేమండీ! మా పెళ్ళి మీ కిష్టం లేదా? గాయత్రి ఏదీ?" అన్నాడు అటూ ఇటూ చూస్తూ.

"నాయనా! మీదింత పవిత్రమైన బంధం అనీ, గాయత్రిని నువ్వువీ గారంగా ప్రేమించావనీ నాకు తెలియదు. అయినా....."

"ఊ... అయినా...?"

"నువ్వు ఆలశ్యంగా వచ్చావు బాబూ! ఒక్కరోజు ముందు వచ్చినా గాయత్రి నీకూ నాకూ దక్కేది...."

"అంటే....? గాయత్రి చనిపోయిందా? నా గాయత్రి చనిపోయిందా?" అంటూ శేఖర్ చేతిలో చిత్రపటాన్ని చీరనీ తీసుకుని శ్మశానం వైపు పరిగెట్టబోయాడు.

అతణ్ణి వెంబడించి పరిగెడుతూ "అటు కాదు నాయనా ... ఇటూ.... ఇటూ...." అంటూ సుజాతమ్మ శేఖర్ తో కలిసి పరుగు పరుగున కళ్యాణ మండపానికి వచ్చింది.

అక్కడ బాబా కాని, తక్కులు కాని ఎవ్వరూ లేరు.

కళ్యాణ మండపం ఖాళీగా ఉంది.

సుజాతమ్మకి ఒక్కమాటు గుండె గుబేలుమంది.

తలుపులు తాళాలు వేస్తూన్న వాచ్ మన్ ని "నాయనా! ఇక్కడ బాబా గారుందాలి, ఏదీ?" అనడిగింది.

“ఓ గంట క్రితమే కళ్యాణ మండపం ఖాళీ చేసి ఏ ఊరో వెళ్ళిపోయారు, కారులో” అన్నాడు వాచ్‌మన్.

బ్రతుకంతా కూలిపోయి సర్వమూ కోల్పోయిన నిర్బాగ్యురాలి లాగా అక్కడే ఏడుస్తూ పడిపోయింది సుజాతమ్మ. అంతే-ర క్త ప్రసరణ ఆగిపోయింది.

శ్మశానంలో మండుతూన్న చితిలో తను తెచ్చిన చిత్రపటమూ చీరా రెండూ పడేసి, “ఎందుకీలా అయింది? గాయత్రీ! మన బంగారు బంధాన్ని ఎందుకీలా తెంచేశావు?” అంటూ ఏడుస్తూ నిలబడ్డ శేఖర్ చెవుల్లోకి, ఎక్కడి నుంచో వచ్చి వినబడింది - “సుజనన్తు కనకఘటవా....” అనే శ్లోకం విషాదంతో కూడిన స్పష్టాస్పష్ట శబ్దాలతో. *

(అంధ్రజ్యోతి 23-8-85)